

စာပေမိမာန်စာမူဆုရ
လီဆူတိုင်းရင်းသားတို့၏ ဘဝလော့
မြတ်ဝေတိုး (ပညာရေးတက္ကသိုလ်)



စာရေးသူ၏ အမှာ

ပြည်ထောင်စုမြန်မာနိုင်ငံရှိ တိုင်းရင်းသားလူမျိုး များ စွာတို့ သည် မွန်ဂိုလီးယား ကုန်းပြင်မြင့် မှ ဆင်းသက်လာခဲ့ကြောင်း၊ တိဘက် တိုဘား မင်း အနွယ်များ ဖြစ်ကြောင်း၊ သမိုင်းမှတ်တမ်းများက အဆိုပြုထားသည် ။ ထိုလူမျိုးနွယ်များ သည် မြန်မာနိုင်ငံအတွင်းသို့ အုပ်စုကြီးများ အဖြစ် အစဉ် အလိုက် ဝင်ရောက်ခဲ့ကြသည် ဟု လည်း မှတ်တမ်းများက ဖော်ပြထားသည် ။

ယင်းသို့ အစဉ်လိုက် ဝင်ရောက်ခဲ့ကြရာတွင် မွန်ခမာအုပ်စုသည် ပထမ၊ တိဘက်မြန်မာအုပ်စု သည် ဒုတိယနှင့် ထိုင်း၊ တရုတ်အုပ်စုသည် တတိယ စသည် ဖြင့် ရောက်ရှိခဲ့ကြခြင်း ဖြစ်သည် ။ လီဆူ လူမျိုးများ ပါဝင်လာသည့် တိဘက်မြန်မာအုပ်စုသည် မြန်မာနိုင်ငံအတွင်းသို့ ဝင်ရောက်ရာတွင် လမ်းကြောင်းသုံးခုမှ အုပ်စုသုံးစုခွဲကာ ဝင်ရောက်ခဲ့ကြ၏။ ၎င်းတို့ မှာ မြန်မာနှင့် ရှေးဦးမြန်မာအုပ်စု၊ ချင်း၊ ကချင်အုပ်စုနှင့် လိုလိုမုဆိုးအုပ်စုတို့ ဖြစ်ကြသည် ။

လီဆူတို့ သည် လိုလိုမုဆိုးအုပ်စုတွင် ပါဝင်၏။ မဲနမ်၊ မဲခေါင် မြစ်ဝှမ်းဒေသများမှ တစ်ဆင့် မြန်မာနိုင်ငံအတွင်းသို့ ဝင်ရောက်ခဲ့ကြသော လီဆူလူမျိုးများ သည် ရေကြည်ရာ မြက်နုရာရှာရင်း စီးပွားရေး၊ လူမှုရေး၊ ဘာသာရေး အခြေခံအကြောင်းအရင်းများ နှင့်အတူ မြို့ရွာဒေသအသီးသီးသို့ ပျံ့နှံ့ရောက်ရှိသွားကြသည် ။ လီဆူတိုင်းရင်းသားအများ စုသည်

ကချင်ပြည်နယ်နှင့် ရှမ်းပြည်နယ်တို့ တွင် နေထိုင်ကြပြီး အချို့မှာ မန္တလေးတိုင်းနှင့် စစ်ကိုင်းတိုင်း၌ အချို့မြို့နယ်များ တွင် ပျံ့နှံ့နေထိုင်ကြသည်ကို လေ့လာသိရှိရသည်။ ။

စာရေးသူသည် မြန်မာစာပေကို လက်လှမ်းမီသမျှ လှန်လောဖတ်ရှုရာတွင် လီဆူတိုင်းရင်းသားများ အကြောင်း စာအုပ်သဖွယ် မှတ်တမ်းတင်ထားခြင်းကို မတွေ့ရရှိပါချေ။ စာရေးသူ ကချင်ပြည်နယ်တွင် နိုင်ငံ့ဝန်ထမ်းတစ်ဦးအဖြစ် တာဝန်ထမ်းဆောင်စဉ် လီဆူလူမျိုးများနှင့် အချိန်အတန်ကြာ ဆက်ဆံခဲ့ရသည်။ ။ သို့ဖြစ်၍ လည်း သူတို့ ဘဝ၊ သူတို့ ဓလေ့၊ သူတို့ ယဉ်ကျေးမှု၊ သူတို့ အကြောင်းများကို လေ့လာသိရှိခွင့် ရခဲ့ပါသည်။ ။ ဤကဲ့သို့ လေ့လာသိရှိခွင့်ရသည့်အလျှောက် လီဆူတိုင်းရင်းသားများနှင့် ပတ်သက်သော မှတ်တမ်းမဝင်၊ စာမတင်သေးသည့် ကွက်လပ်တစ်ခုကို ဖြည့်ဆည်းပေးရန် အာသီသ ပြင်းပြခဲ့သည်။ ။ လီဆူတိုင်းရင်းသားများ ၏ ဘဝအကြောင်းကို မှတ်တမ်း တစ်ခုပမာ ကျန်ရစ်တည်တံ့စေလိုသော စေတနာအရင်းခံစိတ်ကြောင့် ဖြစ်ပါ၏။

ထို့ကြောင့် လီဆူတိုင်းရင်းသားများ ၏ မျိုးနွယ်စုသမိုင်းကြောင်းများ၊ လူမှုဘဝဓလေ့ထုံးစံနှင့် ရိုးရာယဉ်ကျေးမှုများကို လေ့လာရန် ၎င်းတို့ နေထိုင်ရာ မြန်မာပြည်အနှံ့ ခြေဆန့်၍ ရှာပုံတော် ဖွင့်ခဲ့သည်။ ။ သို့ဖြင့် လီဆူတိုင်းရင်းသားတို့ နေထိုင်ရာ ကချင်ပြည်နယ်၊ မြစ်ကြီးနား၊ ဝိုင်းမော်၊ ဗန်းမော်၊ ပူတာအို၊ ဖားကန့်၊ မချမ်းဘော၊ တနိုင်း၊ ချီဖွေ၊ ဆော့လော်၊ ဆွန်ပရာတွမ်မြို့နယ်များ၊ ရှမ်းပြည်နယ် လာရှိုး၊ ကွတ်ခိုင်၊ မိုးမိတ်၊ နောင်ချို၊ နမ့်ခမ်း၊ နမ္မတူ၊ တောင်ကြီး၊ လွယ်လင်၊ နမ့်စမ်မြို့နယ်များ၊ မန္တလေးတိုင်း၊ ပြင်ဦးလွင်နှင့် မိုးကုတ်မြို့နယ်များ၊ စစ်ကိုင်းတိုင်း အင်းတော်၊ နန်းယွန်း၊ ထီးချိုင့်နှင့် ကသာမြို့နယ်များ သို့သွားရောက်လေ့လာခဲ့သည်။ ။

ဤကဲ့သို့ သက်ဆိုင်ရာမြို့နယ်များ သို့ သွားရောက်လေ့လာရာတွင် ဒေသရှိ လီဆူစာပေနှင့် ယဉ်ကျေးမှုကော်မတီဝင် လူကြီးများ ၊ သက်ကြီးရွယ်အို အဘိုးအဘွားများ ထံမှ သိရှိခဲ့ရသမျှ၊ လေ့လာခဲ့ရသမျှ တို့ ကို စုဆောင်းမှတ်သားခဲ့ရပါသည်။ ။

အဆိုပါဒေသများမှ လီဆူတိုင်းရင်းသားများ ၏ ဘဝအကြောင်း၊ ရိုးရာယဉ်ကျေးမှု ဓလေ့ ထုံးစံများ သည် အချို့ဒေသများ နှင့် တူညီသည်လည်း ရှိသည် ။ မတူညီသည် လည်း ရှိသည် ။ အနည်းငယ်မျှ ကွဲပြားခြားနားသည် လည်း တွေ့ရသည် ။ သို့သော် အားလုံးကို ညှိနှိုင်းအဖြေရှာ ကြည့်သောအခါ နီးစပ်မှုရှိသော အခြေခံအချက်များ သာ ဖြစ်ကြောင်း လေ့လာသိရှိရလေသည်။ ။

စာရေးသူ၏ နှစ်နှစ်ကာကာ လေ့လာရှာဖွေ၍ မှတ်တမ်းပြုစုရေးသားထားသည့် "လီဆူ တိုင်းရင်းသားတို့ ၏ ဘဝဓလေ့"စာအုပ်သည် သိမ်မွေ့သော၊ နက်နဲသော၊ အမျိုးသားရေးလက္ခဏာ ဖော်ဆောင်သော တိုင်းရင်းသားစည်းလုံးညီညွတ်ရေးကို အထောက်အကူပြုသော ပြည်ထောင်စု စိတ်ဓာတ်ကို ဖြစ်တည်စေသော နိုင်ငံနှင့်လူမျိုး အကျိုးပြုမှတ်တမ်းတစ်ခုဟု ဆိုချင်ပါသည်။ ။

သို့ဖြစ်၍ စာရေးသူ၏ ရင်မှ အချိန်ကာလအတန်ကြာ သန္ဓေတည်မွေးဖွာလာခဲ့သော "လီဆူ တိုင်းရင်းသားတို့ ၏ ဘဝဓလေ့" စာအုပ်သည် လီဆူတိုင်းရင်းသားများ အတွက်သာမက သမိုင်း သုတေသီများ ၊ စာပေမြတ်နိုးသူများ နှင့် အမိနိုင်ငံတော်အတွက် တစ်စုံတစ်ရာသော အတိုင်းအတာ အထိ အကျိုးပြုနိုင်လိမ့်မည်ဟု လည်း ယုံကြည်မျှော်လင့်မိပါသည်။ ။

မြတ်ဝေတိုး (ပညာရေးတက္ကသိုလ်)

၂၉.၁၂.၂၀၀၆

လီဆူစာပေနှင့် ယဉ်ကျေးမှု ဗဟိုကော်မတီ၏ အမှာ စာ

လီဆူတိုင်းရင်းသားသည် ကချင်မျိုးနွယ်စုဝင် လူမျိုးတစ်မျိုးဖြစ်ပြီး ပြည်ထောင်စု မြန်မာနိုင်ငံအတွင်း မှီတင်းနေထိုင်သော တိုင်းရင်းသား လူမျိုးပေါင်း တစ်ရာကျော်တွင် ပါဝင်သည်။ ကချင်ပြည်နယ်နှင့် ရှမ်းပြည်နယ်တို့ တွင် များ ပြားစွာ နေထိုင်ကြပြီး မန္တလေးတိုင်းနှင့် စစ်ကိုင်းတိုင်း အချို့မြို့နယ်များ တွင် ပျံ့နှံ့နေထိုင်ကြသည်။

လီဆူလူမျိုးများ နှင့် ပတ်သက်၍ ရှေးက မြန်မာစာပေနှင့် တစ်သီးတစ်ခြား မှတ်တမ်းတင် ထားသော စာအုပ်ဟူ၍ မရှိခဲ့ပါ။ မဂ္ဂဇင်း၊ ဂျာနယ်၊ စာစောင်အချို့တွင် ရံဖန်ရံခါ ရေးသားထားသည် ဟု သိရှိရသော်လည်း လီဆူလူမျိုးတို့ ၏ အကြောင်းအရာများ ထဲမှ အနည်းငယ်မျှသာ အစိတ်အပိုင်း များ သာ ဖြစ်လေသည်။

ယခု စာရေးဆရာမြတ်ဝေတိုး (ပညာရေးတက္ကသိုလ်) က "လီဆူလူမျိုးတို့ ၏ ဘဝဓလေ့" ခေါင်းစဉ်ဖြင့် လီဆူတို့ အကြောင်းကို ပြည့်ပြည့်စုံစုံစေ့စေ့ငင ရှာဖွေစုဆောင်း လေ့လာရေးသားထား သည့် စာအုပ်တစ်အုပ်ကို တွေ့ရှိရလေသောအခါ အတိုင်းအတက်အလွန် ဝမ်းသာအားရဖြစ်မိပါသည်။ ဆရာသည် ဤစာအုပ်ကို ရေးသားပြုစုရာ၌ သက်ဆိုင်ရာ မြို့ရွာမှတ်တမ်းပြုစုထားခြင်းဖြစ်ရာ လီဆူတို့ နှင့် ပတ်သက်၍ သမိုင်းမှတ်တမ်းတစ်ခုအဖြစ် ကျန်ရစ်မည့် လီဆူကျမ်း စာအုပ်တစ်အုပ်ပင် ဖြစ်ပေသည်။ ဆရာသည် လီဆူလူမျိုးများ ပျံ့နှံ့နေထိုင်ရာ နယ်မြေအသီး

သီးသို့ ကာလကြာမြင့်စွာ ကိုယ်တိုင်ကွင်းဆင်းလေ့လာခဲ့သူ တစ်ဦးလည်း ဖြစ်သည်။ ။

ဤစာအုပ်၌ လီဆူတို့ ၏ မျိုးနွယ်သမိုင်း၊ ဝတ်စားဆင်ယင်ထုံးဖွဲ့မှု၊ လေ့ထုံးစံများ၊ စီးပွားရေး၊ လူမှုရေး၊ ဘာသာရေး၊ သာသနာရေးဆောင်ရွက်ပုံ၊ ဖွံ့ဖြိုးတိုးတက်လာသော လီဆူတို့ ၏ ဘဝဖြစ်တည်မှုများ၊ တိုင်းကျိုးပြည်ပြုဆောင်ရွက်ချက်များ စသည် ဖြင့် ပြည့်စုံမှုရှိအောင် အတတ်နိုင်ဆုံးပြုစုထားသည့် စာအုပ်ကောင်းတစ်အုပ်ပင်ဖြစ်ပေသည်။ ။ ဆရာမြတ်ဝေတိုး (ပညာရေး တက္ကသိုလ်) သည် ဗမာလူမျိုးတစ်ဦးဖြစ်သော်လည်း ကျွန်တော်တို့ လီဆူတိုင်းရင်းသားတစ်မျိုးသား လုံးအတွက် ဂုဏ်ယူထိုက်သော ကျေးဇူးတင်ထိုက်သော ပုဂ္ဂိုလ်တစ်ဦးပင်ဖြစ်သည်။ ။

သို့ဖြစ်ရာ ဆရာမြတ်ဝေတိုး (ပညာရေးတက္ကသိုလ်) ရေးသားထားသည့် "လီဆူတိုင်းရင်း သားတို့ ၏ ဘဝလေ့"စာအုပ်သည် ကျွန်တော်တို့ လီဆူတိုင်းရင်းသားများ အတွက်ရော၊ နိုင်ငံတော် အတွက်ပါ အကျိုးပြုနိုင်မည့် စာအုပ်တစ်အုပ်ဖြစ်သည် ဟု ယုံကြည်ပါသည်။ ။

ထို့ကြောင့် လီဆူတို့ ၏ အကြောင်းကို ရေးသားဖော်ထုတ်မှတ်တမ်းပြုစုပေးသော စာရေး ဆရာမြတ်ဝေတိုး (ပညာရေးတက္ကသိုလ်) အား လှိုက်လှိုက်လဲ့လဲ့ကြိုဆိုလျက် ဂုဏ်ယူအပ်ပါသည်။ ။ ကျေးဇူးအထူးတင်အပ်ပါသည်။ ။ ခြံ၍ ဆိုရပါလျှင် "လီဆူတိုင်းရင်းသားတို့ ၏ ဘဝလေ့" စာအုပ်သည် အဖိုးအနဂုထိုက်တန်သော အမြဲတေ ရတနာတစ်ခု ညွှန်းဆိုချင်ပါသည်။ ။

လမြားတား

အတွင်းရေးမှူး

လီဆူစာပေနှင့် ယဉ်ကျေးမှု ဗဟိုကော်မတီ
ရက်စွဲ။ ။ ၂၀၀၇ ခုနှစ်၊ ဇန်နဝါရီလ ၁၆ ရက်

လီဆူမျိုးနွယ်သမိုင်း

လီဆူမျိုးနွယ်တို့ ၏ ပင်ရင်းဒေသမှာ "မူကူးဒီ"ခေါ်သော အရပ်ဖြစ်သည်။ "မူကူးဒီ"မှာ မွန်ဂိုလီယားကုန်းမြင့်ဒေသတစ်ခုဖြစ်ကြောင်း သိရှိရသည်။ လီဆူလူမျိုးတို့ ဘိုးဘွားအဆက်ဆက်က ယုံကြည်မှတ်သားလာခဲ့သော လက်ဆင့်ကမ်း အမှတ်အသားများ အရ ဆိုလိုခြင်း ဖြစ်ဟန်ရှိသည်။ သမိုင်းသုတေသီများ ၊ မနုဿဗေဒပညာရှင်များ ၏ အဆိုအရ လီဆူတို့ သည် တိဘက်မြန်မာ အနွယ်ဝင်လိုလို မုဆိုးအုပ်စုတွင် ပါဝင်ကြောင်း မှတ်တမ်းပြုထားသည် မှာ လည်း အထင်အရှား ရှိသည်။ လီဆူလူမျိုးတို့ ၏ ပုံပြင်အရ ရှေးအခါက ကမ္ဘာကြီးကို ရေလွှမ်းမိုးခဲ့ကြသည်။ ရေမလွှမ်းမီ အချိန်တွင် ကမ္ဘာပေါ်တွင် လူများ ပြည့်နှက် နေထိုင်ကြသည် ဟု ဆို၏။ ထိုစဉ်က လူတို့ မှာ ယနေ့ လူသားများ နှင့်မတူဘဲ အလွန်သန်မာထွားကျိုင်းကြသည်။ အသက်ရှည်ကြသည် ဟု လည်း ဆိုပါ သည်။

ထိုပုံပြင်အရ ကမ္ဘာကို ရေလွှမ်းမိုးခဲ့ရာတွင် ရွာကျိနှင့် ရွာဆာခေါ် မောင်နှမ နှစ်ယောက်မှ အပ ကျန်လူများအားလုံး သေကျေပျက်စီးခဲ့ကြသည်။ ရွာကျိနှင့်ရွာဆာ မောင်နှမနှစ်ယောက် တို့ သည် အလွန်ကြီးမားသော ဘူးသီးခွံထဲတွင် ဝင်အောင်းပြီး ရေဘေးမှ လွတ်ကင်းခဲ့ကြခြင်း ဖြစ်သည် ဟု ဆို၏။ အချို့က အလွန်ကြီးမားသော ပျားမွေးသော သစ်ခေါင်းကြီးထဲတွင် ဝင်အောင်း နေသဖြင့် ရေဘေးမှ လွတ်ကင်းခဲ့ရသည် ဟု

ဆိုသည်။ ။ ရွာကျိနှင့်ရွာဆာ မောင်နှမနှစ်ယောက် ကျန်ခဲ့ ရာမှ ယနေ့ က မွှာသူကမွှာသားများ ပေါက်ဖွားများ ပြားလာခဲ့ကြသည် ဟူ၍ အဆိုရှိပါသည်။ ။


ရွာကျိနှင့်ရွာဆာ မောင်နှမတို့ မှ သားသုံးယောက် မွေးဖွားခဲ့သည်။ ။ သားတစ်ယောက်သည် အသားဖြူပြီး သားတစ်ယောက်မှာ အသည်းမည်း၍ ကျန်သားတစ်ယောက်မှာ အသားဝါဖြစ်သည်။ ။ လီဆူလူမျိုးစုတို့သည် ထိုအသားဝါ လူမျိုးနွယ်မှ ဆင်းသက်ပေါက်ဖွားလာခဲ့ကြသည် ဟုဆိုပါသည်။ ။ အသားဝါလူမျိုးနွယ်စုမှ အုပ်စု (၉)စုကွဲ၍ လီဆူလူမျိုးများ "မူကူးဒီ"ခေါ် ဒေသတွင် နေထိုင်ခဲ့ကြ သည် မှာ နှစ်ကာလများ စွာ ကြာညောင်းခဲ့ကြသည်။ ။ ထိုနေရာတွင် လူဦးရေများ ပြားလာသောအခွ အရပ်မျက်နှာအသီးသီးသို့ အနံ့အပြား ပြောင်းရွှေ့နေထိုင်ကြသည်။ ။ လီဆူတို့ ၏ ဆိုရိုးစကားတစ်ခုမှာ "သားကိုးယောက်တို့ ကိုးနယ်ရှာထွက်သည်။ ။ သမီး ခုနှစ်ယောက်တို့ မြစ်ခုနစ်သွယ် ဖြတ်ကျော်ပြီး လာခဲ့ရသည်။" ဟု အဆိုရှိ၏။ လီဆူလူမျိုးတို့ သည် ဖခင်အုပ်ချုပ်သော ဖမျိုးယူစနစ်ကို အခြေခံသော အုပ်စု (၉) အုပ်စု ခွဲထွက်ပေါက်ဖွားခဲ့ခြင်းဖြစ်သည်။ ။ သို့ဖြစ်၍ သမီး (၇)နှစ်ယောက် ဟူသော ဆိုရိုးစကားအရ သမီးဟူသည်ကို မျိုးနွယ်စု ဆင်းသက်ပေါက်ဖွားရာ၌ ထည့်သွင်း တွက်ချက်လေ့ မရှိပေ။

ထိုသား (၉)ယောက် ခေါ် အုပ်စု (၉) စုမှာ -

ကွာတူဖွ၊ ဟိဒူ၊ အခေစာ၊ အဆူမူလူ၊ မာလူးဒီ၊ ကွာမီးဖီး စေကျဲလီ၊ အဒူရှည်နှင့် အရိတို့ ဖြစ်သည်။ ။ ၎င်းတို့ အနက် ကွာမီးဖီးသည် တိဘက်မြန်မာအုပ်စုဝင်ဖြစ်ပြီး ၎င်းတို့ မှာ အုပ်စု (၆)စု ကွဲသွားခြင်း ဖြစ်သည်။ ။ ၎င်းအုပ်စုမှာ အဖူ၊ အဒူ၊ အခေ၊ အဆူ၊ အတိနှင့် အဖီးတို့ ဖြစ်သည်။ ။ ထို

"မူကူးဒီ"ဒေသမှ တစ်ဆင့် ရေကြည်ရာမြက်နုရာ ဒေသများ သို့ ပြောင်း
ရွှေ့နေထိုင်လာရာ အရှေ့တောင်ဘက်အရပ်ရှိ ရှိပါဒေသ၊ လာချော်၊
လာကျီဒေသတို့ တွင် နေထိုင်ခဲ့ကြပြန်သည် ။ နှစ်ထောင်ပေါင်းများ စွာ
နေထိုင်လာခဲ့ကြသည် ဟု ဆိုပါသည် ။ ထိုနေရာသည် ယခု တရုတ်ပြည်
လန်ချောင်ဒေသတစ်ဝိုက်တွင် ဖြစ်ဟန်တူသည် ။

လီဆူတိုင်းရင်းသားတို့၏ မျိုးနွယ်သမိုင်း



လီဆူတို့ သည် လာချောလာကျိဒေသတွင် နေထိုင်စဉ်က အုပ်စုများ ခွဲ၍ လှည့်လည်သွားလာ နေထိုင်ကြသည် ဟု ဆိုပါသည် ။ ထိုအုပ်စုများ

ထဲမှ (ဘူချီကီ) ခေါ် အုပ်စုခေါင်းဆောင်၏ လက်အောက်တွင် နေထိုင်ရာ မှ တစ်ဖန် အုပ်စုထပ်မံ ကွဲသွားကြပြန်သည် ဟု ဆိုခဲ့ကြသည်။ ။

လာချော်လာကျီဒေသတွင် နေခဲ့စဉ်က လီဆူတို့ ၏ အုပ်စုခေါင်းဆောင် မိလေးဟူးနှင့် တရုတ်ခေါင်းဆောင် ဆင်ကျော်ဟူးတို့ စာပေပြိုင်ဆိုင်ပညာစမ်းကြရာတွင် လီဆူခေါင်းဆောင်က အနိုင်ရသော်လည်း တရုတ်ခေါင်းဆောင်က မရိုးမဖြောင့်သော အကြံထားသည် ဟု ဆိုပါသည်။ ။ ထို့ကြောင့် လီဆူတို့ သည် လာချော် လာကျီဒေသတွင် နေထိုင်ရန် အဆင်မပြေသဖြင့် ကျီဒူ၊ ကိုးဒူနှင့် လိကျန်ဒေသသို့ ပြောင်းရွှေ့နေထိုင်ခဲ့ကြရပြန်လေသည်။ ။

ရှေးဘိုးဘွားများ အဆိုအရ လိကျန်ဒေသတို့ ရောက်စဉ်က လိကျာဇီနှင့် လီရွှေလွေတို့ ညီအစ်ကိုမှာ အုပ်စုနှစ်စုကွဲ၍ နေထိုင်ကြသည်။ ။ လိကျာဇီမှ ပေါက်ဖွားသော သားမြေးများမှ ယနေ့ လီဆူလူမျိုးများ ဆင်းသက်ပေါက်ဖွားလာခဲ့ကြသည်။ ။ လိကျာဇီမှ လမြာဖာ၊ နို့ဖာ၊ လိဖာ၊ ကုန်းဖာ၊ ဇစ်ဖာနှင့် ဇာလိဖာ ဟူ၍ မျိုးနွယ်စု (၁၃) မျိုးကွဲ၍ သွားကြသည်။ ။

လီရွှေလွေမှ လားဟူ၊ အီကော၊ မျှောင်၊ ဝ၊ လီတိ စသည့် လူမျိုးများ ပေါက်ဖွားလာသည် ဟု ဆိုပါသည်။ ။

လီဆူလူမျိုးစုမှာ လိကျန်ဒေသတစ်ဝိုက်တွင် နေထိုင်ကြချိန်မှာ ဘီစီ ၂ ရာစုမှ အေဒီ ၂ ရာစု ကြားကာလ ဖြစ်ဟန်တူသည်။ ။ အကြောင်းမှာ တရုတ်ပြည် မဟာတံတိုင်းကြီးတည်ဆောက်ရာတွင် တရုတ်ဘုရင်က အဆိုပါ တံတိုင်းကြီးတည်ဆောက်ရေးအတွက် လီဆူတို့ ကို ခိုင်းစေခြင်း ပြုခဲ့ကြရာ တွင် ထိုအလုပ်ကြမ်းဒဏ်ကို မခံနိုင်ကြ၍ တရုတ်ဧကရာဇ် ဩဇာအာဏာမှ ဝေးရာသို့ ပြောင်းရွှေ့ နေထိုင်လာကြခြင်း ဖြစ်ပေမည်။ ။

လိကျန်ဒေသမှ တစ်ဆင့် တောင်ဘက်နှင့် အနောက်ဘက်အရပ်များ သို့ ပြောင်းရွှေ့နေ ထိုင်လာခဲ့ရာ အေဒီ ၂ ရာစုမှ ၆ ရာစုတွင် "ဝါဘာ"ခေါ် မဲခေါင်မြစ်ဝှမ်းအထက်ပိုင်းနှင့် "နောမိ"ခေါ် သံလွင်မြစ် အထက်ပိုင်းဒေသများ သို့ ရောက်ရှိလာခဲ့ကြသည်။ ။ ထိုနေရာဒေသများ တွင် လူဦးရေ များ ပြားလာသောအခါ ရေကြည်ရာမြက်နုရာ အရပ်ဒေသများ ဆီသို့ အသီးသီး ပြောင်းရွှေ့နေထိုင် လာခဲ့ကြလေသည်။ ။

"လီဆူအစ လန်ချောင်"ဟူသော ဆိုးရိုးစကားအရ ယခင် "မူ ကူးဒီ" ခေါ်သော ဒေသတွင် နေ့စဉ်က လီဆူ ဟူ၍ အမည်မခေါ်သေးပေ။ ၎င်း နောက် ကျီဒူ၊ ကိုးဒူ ဒေသမှ တစ်ဆင့် လန်ချောင် ဒေသတွင် နေခဲ့ရသည့် ဘီစီ ၄၀၀ မှ ဘီစီ ၂၀၀ အတွင်း ပထမဆုံး စနေသူမှာ "ဘူချီကီ" လက်ထက်မှ စ၍ လီဆူဟူသော မျိုးနွယ်အုပ်စု စတင်ခဲ့လေသည်။ ။

မြန်မာနိုင်ငံအတွင်းဝင်ရောက်လာကြပုံ

လီဆူလူမျိုးတို့ ၏ မူရင်းဒေသည် တရုတ်နိုင်ငံ "မူကူးဒီ"ဒေသဖြစ်ကြောင်း ဖော်ပြခဲ့ပြီး ဖြစ်သည်။ ။ ထို မူကူးဒီမှ တစ်ဆင့် တောင်ဘက်ဒေသများ ဆီသို့ တဖြည်းဖြည်း ပြောင်းရွှေ့နေထိုင်လာ ခဲ့ရာတွင် ကမ္ဘာ့နိုင်ငံအသီးသီးသို့ ရောက်ရှိသွားကြသကဲ့သို့ မြန်မာနိုင်ငံသို့လည်း အလုံးအရင်းဖြင့် ဝင်ရောက်နေထိုင်ခဲ့ကြကြောင်း လေ့လာသိရှိရသည်။ ။

လီဆူဟူသော အမည်နာမ စတင်ခေါ်ဝေါ်ခဲ့ရာ လန်ချောင်ဒေသတွင် နေထိုင်ပြီးနောက် လိကျန်ဒေသမှ တစ်ဆင့် အနောက်တောင်ဘက် ဝါဘာမူ၊ ရှားကျာမူဒေသများ သို့ ရွှေ့ပြောင်းနေထိုင် ကြသည်။ ။ ထင်ရှားသောနေရာများမှာ ဝူမီးကျာဝေါရွာ၊ ဗျာဇဟီရွာ၊ အော်တီးကျာပေါ်ရွာဒေသများမှာ ယားဟာဘာ၊ လာမာဒေ၊ ဂျေဂျီလော်၊ ဂျီမိ၊ ကျော်လော့ တို့ ဖြစ်ကြသည်။ ။ ထိုဒေသများမှာ အေဒီ ၈၅၀ တွင် မြန်မာနိုင်ငံမြောက်ဘက်နှင့် မဲခေါင်မြစ်၊ သံလွင်မြစ်ကြောင်းများမှ တစ်ဆင့် မြန်မာနိုင်ငံအတွင်းသို့ ဝင်ရောက်ခဲ့ကြသည်။ ။ ပထမဦးစွာ နေထိုင်ခဲ့ရာဒေသမှာ ချီဗွေမြို့နယ် ပြားမာဒေသ ဖြစ်ပေသည်။ ။


တရုတ်နိုင်ငံရှိ လားဒါးကော်လမ်း၊ မိကိကိုလမ်း၊ လာဝါဒါးလမ်း၊ ရှီးခေါ်လမ်း၊ ကော်ဂျီလမ်း တို့ မှ အေဒီ ၉ ရာစုခန့်တွင် မြန်မာနိုင်ငံ မြောက်ပိုင်း ကချင်ပြည်နယ်၊ ခေါင်လန်ဖူးမြို့နယ်ရှိ ချာကျော် ဒေသတွင်

အခြေစိုက် နေထိုင်ခဲ့ကြသည် ။ (ခေါင်လန်းဖူးကို ရှေးယခင်က
ခေါ်ဘူဒဲမြို့ဟု လည်း ခေါ်သည်) ထိုမှ တစ်ဆင့် နောင်မွန်၊ ပူတာအို၊ မ
ချမ်းဘော၊ ဆွမ်ပရာဘွမ်၊ မြစ်ကြီးနား၊ တနိုင်းမြို့နယ်များ သို့ လည်း
ကောင်း၊ စစ်ကိုင်းတိုင်း၊ ခန္တီးမြို့နယ်သို့လည်းကောင်း ပြောင်းရွှေ့နေ ထို
င်လာခဲ့ကြသည် ။



တရုတ်နိုင်ငံ လီဆူအမျိုးသမီးများ

လီဆူလူမျိုးတို့ ဆင်းသက်လာရာလမ်းကြောင်းပုံ



သံလွင်မြစ် မြောက်ပိုင်းဒေသများမှ လည်း
ဝင်ရောက်နေထိုင်လာကြသည် ကို လေ့လာသိရှိရ သည် ။ ချို့ဖျာကော်
လမ်း၊ မာရီကော့လမ်း၊ တော်ကားဟော့လမ်း
စသည့်နယ်စပ်တောင်ကြားလမ်း များမှ မြန်မာနိုင်ငံအတွင်းသို့ ဝင်ရောက်ခဲ့ပြီး ချီဖွေမြို့နယ်၊ ဘာတူခေါတွင် အေဒီ ၈၅၀ခန့်တွင် ရောက်ရှိနေထိုင်ခဲ့ကြသည် ။ ချီဖွေမြို့နယ်တွင် လူဦးရေများ ပြားလာသည် နှင့်အမျှ ဆော့လော်၊ ထော့ဂေါ၊ လောခေါင်၊ ပိုင်းမော်၊ ဆဒုံး၊ ဆမား၊ ဗန်းမော်၊ မြစ်ကြီးနားမြို့နယ်များ သို့ ပြောင်းရွှေ့နေ ထိုင်လာခဲ့ကြပြန်သည် ။

သံလွင်မြစ်မြောက်ပိုင်း၊ ယားဟာဘာဒေသမှ တစ်ဆင့် သံလွင်မြစ်တစ်လျှောက် ဆင်းသက် သွားရာတွင် ရှမ်းပြည်နယ်နှင့်မြောက်ပိုင်း ကိုးကန့်နယ်သို့ အေစီ ၁၃၀၀ ခန့်တွင် ဝင်ရောက်နေထိုင် ကြသည် ။ ကိုးကန့်ဒေသများမှ တစ်ဆင့် ရှမ်းပြည်နယ် အနွဲ့အပြားသို့ လီဆူလူမျိုးများ ရောက်ရှိနေ ထိုင်လာခဲ့ကြသည် ။
